



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum l-14 ta' Jannar 2020

Appell numru 502 tal-2017

Il-Pulizija

vs

Saviour CARABOTT

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar il-15 ta' Novembru 2017 fil-konfront ta' **Saviour CARABOTT, KI 0268966M** fejn gie mixli talli:

Fl-14 t'April 2016 u fis-snin ta' qabel, fil-fond 33, Dipper, Triq Axtart, Marsaxlokk ittrasferixxa jew b'xi mod iehor iddispona minn xi ghasfur imsemmi fis-subregolament 4(1)(e) tal-L.S.549.42 minghajr ma ghamel talba lit-Taqsima tar-Regolamentazzjoni tal-Ghasafar Selvaggi, u minghajr ma kien awtorizzat minn din l-awtorita bil-miktub b'dak it-trasferiment jew id-disponiment;

Il-Qorti hija mitluba li barra li taghti l-piena taht ir-regolament 27 tal-A.L. 79 ta' l-2006 hekk kif emendat, tordna l-konfiska tal-corpus delicti u s-sospensjoni ta' kull licenzja jew permess mahruġa taht ir-regolamenti ta' l-2006 dwar il-Konservazzjoni ta' l-Ghasafar Selvaggi u taht it-Taqsima XV tal-Kodiċi tal-Ligijiet tal-Pulizija, għall-perjodu applikabbli taht l-A.L. ta' l-2006 hekk kif emendat.

2. Permezz tas-sentenza aktar il-fuq imsemmija, il-Qorti tal-Magistrati (Malta) bħala Qorti ta' Ġudikatura Kriminali, wara li rat l-imputazzjonijiet miġjuba kontra l-appellat u semgħet il-provi prodotti u rat id-dokumenti kollha eżebiti f'dan il-każ, rat ir-regolamenti 4(2) tal-L.S. 549.42 tal-Ligijiet ta' Malta, sabet lill-istess appellant ħati tal-imputazzjoni dedotta kontrih u kkundannatu għall-piena ta' multa ta' elf euro (€1000) u ssuspenditlu l-licenzja għal żmien sentejn minn dakinhar tas-sentenza.
3. Rat l-appell intavolat mill-ħati permezz ta' rikors li jgħib id-data tas-27 ta' Novembru 2017 li permezz tiegħu huwa qajjem diversi aggravji, li in suċċint, huma :
 - (a) Li l-appellant gie misjub ħati fuq imputazzjonijiet li ma kienux jipprovdu data speċifika minhabba li gie mixli b'reat li allegatament seħħ fl-14 t'April 2016 u fis-snin ta' qabel.
 - (b) Li l-Prosekuzzjoni naqset milli ggħib l-aqwa prova li r-reat seħħ fiz-żmien inkriminat;
 - (c) Li l-azzjoni kienet milquta mill-preskrizzjoni skont dak imsemmi fl-artikolu 688(e) tal-Kodiċi Kriminali;
 - (d) Li l-Prosekuzzjoni naqset li ggħib l-aqwa prova dwar l-allegat lok tal-kommissjoni tar-reat;

- (e) Li l-Prosekuzzjoni naqset li gġib l-aqwa prova dwar l-element materjali tar-reat;
- (f) Li l-Prosekuzzjoni naqset li gġib l-aqwa prova dwar li l-appellant kellu liċenzja u b'hekk ma setgħet qatt tordna s-sospensjoni tal-liċenzja.

U kien għalhekk li l-appellant talab lil din il-Qorti biex tħassar is-sentenza appellata u tillibera lill-appellant minn kull htija u piena.

4. Il-funzjoni u s-setgħat ta' din il-Qorti ġew spjegati f' diversi sentenzi, fosthom fis-sentenza *Ir-Repubblika ta' Malta vs Emanuel Zammit* deciza mill-Qorti tal-Appell Kriminali (Sede Superjuri)¹ fejn intqal:-

¹ Tal-21 t' April 2005. Ara wkoll Ara, fost oħrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs. Godfrey Lopez* u *r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs. Lawrence Asciak sive Axiak* 23 ta' Jannar 2003, *Ir-Repubblika ta' Malta vs. Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs. Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawza *Ir-Repubblika ta' Malta vs. Domenic Briffa* ġie mistqarr li :

Kif ġie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tid-disturbahx, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il- verdett tagħhom huwa regolari f'dan is-sens, din il-Qorti ma tid-disturbahx (ara per eżempju *Ir-Repubblika ta' Malta v. Godfrey Lopez* u *r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Asciak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v. Thomas sive Tommy Baldacchino* deciza minn din il-Qorti fis-7 ta' Marzu 2000, u *r-Repubblika ta' Malta v. Ivan Gatt* deciza minn din il-Qorti fl-1 ta' Dicembru 1994).

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Anke jekk tistharreg ix-xiehda tax-xhieda li xehdu fl-Ewwel Istanza, din xorta tibqa' Qorti ta' revizjoni u mhux ritrattazzjoni. Fil-kors ordinarju tal-funzjoni tagħha, din il-Qorti terġa tanalizza l-provi u l-argumenti fattwali u legali li jkunu ingiebu quddiem il-Qorti tal-Prim' Istanza - izda ma tagħmilx dan biex tissostitwixxi lilha nnifisha għall-Qorti tal-Prim' Istanza.

6. Id-deċizzjoni jekk l-imputat ikunx hati jew le qabel xejn teħodha l-Qorti ta' Prim' Istanza.² Din il-Qorti, bħala Qorti tal-Appell Kriminali teżercita setgħa ta' revizjoni billi tanalizza jekk u safejn, il-Qorti tal-Maġistrati, bis-saħħa tal-provi li jkunu ġew prodotti u tal-argumenti fattwali u legali dibattuti quddiemha, setgħetx legalment u ragjonevolment tasal għall-konkluzjoni milhuqa minnha fis-sentenza tagħha. Huwa f'dan is-sens u għalbiex tilhaq dan l-għan

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

li din il-Qorti, bhala Qorti tal-Appell tagħmel l-apprezzament tagħha tal-provi prodotti.

7. Jekk din il-Qorti tara li l-Qorti tal-Maġistrati tkun għamlet apprezzament legittimu u raġonevoli tal-provi u tkun għamlet analiżi korretta u raġonevoli tal-argumenti legali u fattwali imresqin quddiemha, din il-Qorti ma tiddilx il-konklużjonijiet milhuqa minn dik il-Qorti tal-Prim'Istanza. Jekk mill-banda l-oħra din il-Qorti tiġi konvinta li l-Qorti tal-Maġistrati tkun żbaljat fl-apprezzament tal-provi jew tal-argumenti fattwali u legali imresqin quddiemha, b'mod li din il-Qorti thoss li la jkun sigur u l-anqas sodisfaċenti tistrieħ fuq daww il-konklużjonijiet, imbagħad din il-Qorti għandha s-setgħa li eċċezjonalment tiddisturba l-eżami, apprezzament, diskrezzjoni u deċiżjonijiet meħuda mill-Qorti tal-Maġistrati u tiddilhom skont il-każ.

8. Illi din il-Qorti riedet li tisma' mill-ġdid ix-xiehda ta' Ryan Bonello, rappreżentant tal-Wild Birds Regulation Unit li kien xehed quddiem il-Qorti tal-Maġistrati (Malta) u li kien prezenta sett ta' dokumenti voluminużi u dan peress li x-xiehda tiegħu ma kienetx ġiet registrata mill-Qorti tal-Maġistrati. Matul is-seduta tal-10 t'Ottubru 2019 il-Prosekuzzjoni infurmat lil Qorti li dan ix-xhud ma setgħax jiġi rintraċċjat - lanqas fuq il-post tax-xogħol il-ġdid tiegħu. Dil-Qorti hija kostretta tirrimarka, għal darb'oħra, li l-proċedura li x-xiehda tax-xhieda ma tiġix registrata mill-Qorti tal-Maġistrati (Malta) qegħda twassal għal sitwazzjonijiet

preokkupanti fejn il-kwadru probatorju li jitwassal lil din il-Qorti, li hija Qorti ta' revizjoni u mhux ritrattazzjoni, qiegħed bosta drabi jirriżulta differenti minn dak li jkun ġie prodott quddiem il-Qorti tal-Maġistrati, jew bħal ma ġara f'dan il-każ, din ix-xieħda tkun assenti għal kollox. Dan iwassal biex din il-Qorti ma tkunx tista' tagħmel xogħolha bħala Qorti ta' revizjoni għaliex jekk ma jkollhiex ix-xieħda tax-xieħda li xehdu quddiem il-Qorti tal-Maġistrati, kif tista' hi tirrevedi d-deċiżjoni tal-Qorti tal-Maġistrati u tara jekk dik, in bażi għal dawk il-provi setgħetx legalment u raġonevolment tasal għas-sentenza tagħha?

9. Mill-banda l-oħra meta x-xieħda li jkunu xehdu quddiem il-Qorti tal-Maġistrati jixhdu quddiemha mill-ġdid, hija ma jkollhiex kontroll fuq dak li jkun qed jingħad quddiemha minn dak ix-xhud minħabba li ma tkunx taf dak ix-xhud xi jkun xehed quddiem il-Qorti tal-Maġistrati. Din il-Qorti tintebaħ biss jekk xi parti tipprotesta jew meta mid-dokumenti li din il-Qorti jkollha quddiemha tintebaħ li jkun hemm tali differenzi.

10. F'dan il-każ, ix-xieħda ma ġietx traskritta, u mis-sentenza tal-Qorti tal-Maġistrati ma tista bl-ebda mod tgħid dan ix-xhud x'xehed. Dan iwassal għal sitwazzjoni fejn din il-Qorti ma tistax tagħmel eżerċizzju ta' revizjoni.³

³ Hemm hteġa impellenti li x-xieħda quddiem il-Qorti tal-Maġistrati tibda' tiġi registrata b'mod sħiħ fuq mezz awdjo b'mod li r-registrazzjoni tinzamm għad-disposizzjoni tal-Qorti u tkun tista' tiġi mqegħda għad-disposizzjoni tal-Qorti tal-Appell fil-każ li jkun sar appell. Fin-nuqqas t'appell, din ir-registrazzjoni ma jkunx hemm aktar hteġa tagħha u tkun tista' tithassar u l-memorja tiġi wżata għal każijiet oħra. It-traskrizzjoni tax-xieħda tkun teħtieġ li ssir biss fil-każ li jkun hemm appell mis-sentenza. Dan inaqqas l-inkidenza ta' diskrepanzi fil-verżjonijiet tal-partijiet bejn dak li jkunu xehdu quddiem il-Qorti tal-Maġistrati u dak li jkunu xehdu quddiem il-Qorti tal-Appell Kriminali. Fl-istess waqt ihaffef ix-xogħol tal-Qorti tal-Appell peress li ma jkollhiex għalfejn toqgħod tisma' mill-ġdid ix-

11. Issa konfrontati b' din id-diffikulta, matul is-seduta tal-10 t'Ottubru 2019 il-partijiet ivverbalizzaw is-segwenti : -

Id-Difiza u l-Prosekuzzjoni filwaqt li jaqblu li dan kien xehed quddiem il-Qorti tal-Magistrati kif ukoll kien esebixxa dokumenti li jinsabu fl-atti minn fol 1 sa fol 111, ukoll jaqblu illi minn dak li rrizulta minn dawk id-dokumenti, skont dan ix-xhud irrizultalu li kien hemm 160 eżemplari nieqes minn fejn dan ix-xhud xehed li kienet saret l-ispezzjoni. F'dan is-sens il-partijiet qeghdin jaqblu li jistrieħu fuq l-atti kif inhuma u m'humieħ jikkontestaw dan l-istes seħħ (*sic! sett*) ta' dokumenti. Minbarra dan ix-xhud, il-Prosekuzzjoni tirreferi għall-Affidavit.

12. Illi f'dan il-każ ir-reat kontestat lill-appellant huwa dak ai termini tar-regolament 4(2) tal-L.S. 549.42 vigenti meta kienet saret l-ispezzjoni:

Kull minn bi ħsiebu jittrasferixxi jew b'xi mod ieħor jiddisponi minn xi għasfur imsemmi fis-subregolament (1)(e) għandu jagħmel dan wara talba lit-Taqsima tar-Regolamentazzjoni għall-Għasafar Selvaġġi, li għandha, fid-diskrezzjoni tagħha, tawtorizza bil-miktub dak it-trasferiment jew id-disponiment wara li jkun tħallas id-dritt elenkat fl-Iskeda X.

13. Illi l-piena applikabbli għal persuna li tkun ġiet misjuba ħatja li kkommettiet dan ir-reat hija dik ta' multa, flimkien mas-suspensjoni tassattiva tal-liċenzja mahruġa taħt dawk ir-regolamenti.

xieħda tax-xħieda li jkunu xehdu quddiem il-Qorti tal-Magistrati. Inltre tevita li xieħda joqghodu jiġi mħarka aktar minn darba quddiem dawn il-Qrati bil-konsegwenti inkonvenjenti għalihom, jekk mhux ukoll, f'ċirkostanzi partikolari retrawmatizzazzjoni. Il-proċeduri quddiem il-Qorti tal-Magistrati saru dejjem aktar kompliessi grazzi wkoll għaħ-ħieda fil-kompetenza oriġinali u estiza ta' dik il-Qorti. Dik il-Qorti ma għadhiex aktar Qorti ta' ġurisdizzjoni sommarja kif tradizzjonalment kienet tinftieħem; u din il-bidla trid tiġi riflessa wkoll fil-proċeduri li jirregolaw l-aspett amministrattiv tax-xogħol tagħha biex il-persuni li jirrikorru għal dawn il-Qrati, kemm għax ikunu jridu kemm jekk ikunu mgeghela, ikollhom servizz aħjar.

14. Ir-reat de quo għalhekk jiġi integrat meta persuna li tkun bi hsiebha tittrasferixxi jew b'xi mod ieħor tid-disponi minn xi għasfur imsemmi fis-subregolament (1)(e), tkun : -

(a) naqset milli tagħmel talba lit-Taqsima tar-Regolamentazzjoni għall-Għasafar Selvaġġi;

(b) u minkejja dan, tittrasferixxi jew b'xi mod ieħor tid-disponi minn xi għasfur imsemmi fis-subregolament (1)(e),

(c) meta ma tkunx gābet l-awtorizzazzjoni minn qabel u bil-miktub tat-Taqsima tar-Regolamentazzjoni għall-Għasafar Selvaġġi, u wara li tkun halset id-dritt elenkat fl-Iskeda X.

15. Dan ir-regolament jeżiġi li tali talba trid issir **qabel** ma dak li jkun jiddisponi jew jittrasferixxi għasfur imsemmi fis-subregolament 1(e) ta' din il-Liġi Sussidjarja. Ir-reat iseħħ il-mument li dak li jkun jittrasferixxi jew jiddisponi mill-għasafar de quo meta huwa jkun għamel dan mingħajr ma qabel ikun applika għall-permess mingħand it-Taqsima biex jagħmel dan u b'hekk la jkun gāb l-awtorizzazzjoni tat-Taqsima u wisq anqas hallas id-dritt elenkat fl-Iskeda X. Il-mument li dak li jkun iddispona mill-għasafar, ikun inutli imbagħad li jmur jitlob il-permess tal-Awtorita għax it-trasferiment jew disponiment ikun laħaq sar mingħajr ma tali talba precedenti tkun saret.

16. F'dan is-sens għalhekk il-partikolarita taż-żmien hija partikolarment importanti biex ikun jista' jiġi mistharreg jekk u safejn ikun ġie integrat dan ir-reat. Issa f'dan il-każ, il-Prosekuzzjoni wriet biċ-ċar

element t'incertezza dwar din id-dimensjoni temporali in kwantu riflessa fil-lokuzzjoni b'mod mill-aktar generiku tal-komparixxi li ssemmi mhux biss id-data tal-ewwel ispezzjoni - 14 t'April 2016, iżda wkoll *u fi snin ta' qabel*. Din il-formula xejn felici pero ltaqghet ma ostaklu li l-Prosekuzzjoni ma setghetx teghleb in kwantu ma kellhiex il-prova ta' meta sehħ id-disponiment tal-għasafar.

17. Fin-nuqqas tad-deposizzjoni ta' Ryan Bonello din il-Qorti tista' biss tistrieħ fuq dak li hemm imniżżel fid-dokumenti eżebiti minnu kif imsemmija aktar il-fuq. Jirriżulta li fil-11 ta' Frar 1998 ċertu *Silvio Carabott* bil-KI 268966M kien iddikjara mad-Dipartiment tal-Ħarsien tal-Ambjent għadd gmielu t'għasafar li kellhom jinżammu fil-fond "Dipper" Axtard Road, Marsaxlokk.⁴

18. Imbagħad jirriżulta li fit-28 ta' Mejju 2003 l-istess *Silvio Carabott*, residenti 33, Dipper, Axtard Road, Marsaxlokk, kien applika mad-Direttorat għall-Ħarsien ta' l-Ambjent - MEPA għaż-żamma ta' l-għasafar protetti ibbalzmati skont l-A.L. 146 tal-1993 u preżenta lista t'għasafar.⁵

19. Imbagħad a fol 110 u 11 hemm lista - preżumibbilment miktuba minn xi hadd f'dan id-Direttorat li jindika *Disposal List : Taxidermy*

⁴ Ara fol 4 saa 12.

⁵ Ara fol 12 sa 39.

Collection Inspection Report. Prezumibbilment huma dawn l-għasafar li jiffirmaw il-mertu tal-każ tal-Prosekuzzjoni.

20. Illi dawn il-listi kienu diġa ġew preżentati fl-atti quddiem il-Qorti tal-Maġistrati, li kellha l-benefiċċju tisma' x-xiehda ta' Ryan Bonello jispjega l-kontenut tad-dokumenti riċevuti minnha - u dan a differenza ta' din il-Qorti li dwar din l-ispjega ser tibqa' fl-għama. Biss skont dak verbalizzat mill-partijiet din il-Qorti tista' tistrieħ fuq il-fatt li dawn l-għasafar fil-fatt ma kienux instabu preżenti fuq il-post meta kienet saret l-ispezzjoni mill-WBRU.

21. Biss il-mistoqsijiet determinanti għal dan il-każ jibqgħu - meta sar dan u kif. Dawn il-mistoqsijiet ma għandhomx twegiba b' mod sikur, lil hinn minn kull dubju dettat mir-raġuni.

22. Dan id-dettall huwa importanti ħafna għal dan il-każ. Ir-raġuni hija li r-regolament 4(2) l-anqas kien daħal fl-ewwel verżjoni tal-A.L. 79 tal-2006 iżda kien daħal fis-sehħ bis-saħħa tal-A.L. 39 tal-2007. U għalhekk il-Prosekuzzjoni riedet tipprova lil hinn minn kull dubju dettat mir-raġuni li n-nuqqas tal-appellant li jitlob għall-ħruġ ta' permess mit-Taqsima kompetenti biex jiddisponi mill-għasafar *de quo* kellu jsir **wara** d-dħul fis-sehħ ta' dan l-Avviz Legali u li huwa ddispona minn dawn l-għasafar wara li daħal fis-sehħ dan l-Avviz Legali. Dan qiegħed jingħad għaliex l-ewwel lista tirriżulta li kienet

saret fl-1998 u t-tieni waħda fl-2003 – ċjoe qabel id-dħul fis-seħħ tal-Avviż Legali relattiv.

23. Din il-prova ma jirriżultax li giet imresqa mill-Prosekuzzjoni quddiem il-Qorti tal-Maġistrati. Il-Prosekuzzjoni ma setgħetx tistrieħ fuq id-data ta' meta saret l-ispezzjoni u tqisha bħala dik li fiha gie kommess ir-reat de quo. Dak li jsawwar ir-reat mhux daqstant in-nuqqas tal-permess fih innifsu, daqskemm il-fatt li dak li jkun jilħaq jiddisponi mill-għasafar mingħajr ma jkun talab għal tali permess, hallas id-dritt elenkat fl-Iskeda X u ottjena l-awtorizzazzjoni għal dan id-disponiment. F'dan is-sens dan huwa reat istantaneu.

24. Id-Difiza għustament tilmenta minhabba l-fatt li mill-mod kif inhi redatta l-imputazzjoni fl-14 t'April 2016 u fis-snin ta' qabel ma kienetx imputazzjoni ċerta, kif ukoll li l-anqas ingiebet prova li r-reat de quo seħħ fl-14 t'April 2016 u fis-snin ta' qabel. Tgħid ukoll li r-reat semmai kien preskritt skont dak imsemmi fl-artikolu 688(e) tal-Kodiċi Kriminali.

25. Fuq dan il-punt id-Difiza għandha raġun. Il-lokuzzjoni uzata li tinkludi mhux biss siegħat, jiem, ġimgħat jew xhur qabel iżda snin – snin – hija lokuzzjoni bilwisq generika meta trattasi ta' reati ta' natura kriminali li għalihom fil-każ ta' htija tista' tingħata piena.

Biss aghar minn hekk il-Prosekuzzjoni l-anqas tat indikazzjoni ta' kemm il-sena qabel. Issa jekk din il-Qorti kellha, *gratia argomenti*, tinterpreta dan bl-aktar vantaġġ għall-Prosekuzzjoni u għad-Difiża u tqis li tali żmien rifless fil-lokuzzjoni *snin ta' qabel* ma jistax imur oltre l-perjodu preskrittiv għar-reat in disamina, xorta waħda jfisser li ladarba r-reat de quo huwa punibbli bil-piena tal-multa, skont l-artikolu 688(e) tal-Kodiċi Kriminali il-Prosekuzzjoni riedet tipprova li r-reat seħħ almenu fi żmien sentejn mid-data speċifika inkriminata. Dan qiegħed jingħad għaliex kontra dak imsemmi mill-Prosekuzzjoni ir-reat de quo ma kienx milqut mid-dispost tal-artikolu 692 tal-Kodiċi Kriminali jġifieri li ż-żmien tal-preskrizzjoni għad-delitti ma jibdiex jimxi meta l-ħati ma jkunx magħruf. Il-ħati setgħa jkun magħruf a tempo debito li kieku l-Awtoritajiet kienu attrezzati biżżejjed biex jagħmlu spezzjonijiet fi żmienhom u f'waqthom u ma jhallux mill-2003 sal-14 t'April 2016 biex jagħmlu spezzjoni fuq l-appellant. Kieku użaw id-diligenza meħtieġa minnhom setgħu ikunu f'qagħda ferm aħjar biex jiddeterminaw il-ħtija tal-appellant, fi żmienha u f'waqtha. U mhux Ġust li ċittadin, jispiċċa biex jibqa' suġġett għal proċeduri kriminali għal snin twal minhabba li xi Awtorita jew oħra ma tkunx attrezzata biżżejjed biex tagħmel spezzjonijiet f'waqthom.

26.F'din l-aħjar ipotezi għall-Prosekuzzjoni għalhekk, hija riedet tipprova li r-reat de quo twettaq fil-perjodu imsemmi. Din il-prova hija mankanti. Apparti minn hekk din il-modalita u lokuzzjoni, fiċ-ċirkostanzi ta' dan il-każ, hija nieqsa mill-proporzjonalita' u r-

ragonevolazza. Din il-Qorti ma tqisx għalhekk li, in bażi għall-istat tal-atti, sentenza kundannatorja tista' titqies sikura u sodisfaċenti.

Decide

Għaldaqstant, għar-ragunijiet premissi, din il-Qorti qegħda tid-disponi minn dan l-appell billi tilqa' l-appell, tħassar u tirrevoka s-sentenza appellata u tillibera lil Saviour Carabott minn kull imputazzjoni, htija, piena u konsegwenza.

Aaron M. Bugeja

Imħallef